



ໜັງສືແຈ້ງຂ່າວ, ສະບັບທີ14

ໂຄງການ ພັດທະນາກະສິກຳສະອາດ

ເດືອນເມສາ 2021

ໂຄງການພັດທະນາກະສິກຳສະອາດ ເປັນການຮ່ວມມືດ້ານເຕັກນິກວິຊາການ ໄລຍະເວລາ 5 ປີ (2017-2022) ຊຶ່ງໄດ້ຮັບທຶນຈາກ ອົງການຮ່ວມມືສາກົນ ປະເທດຍີ່ປຸ່ນ (ໄຈກ້າ) ໂດຍມີ 4 ແຂວງເປົ້າໝາຍພັດທະນາ (ນະຄອນຫຼວງວຽງຈັນ, ຫຼວງພະບາງ, ໄຊຍະບູລີ ແລະ ຊຽງຂວາງ). ຈຸດປະສົງ ກໍ່ເພື່ອເປັນການສົ່ງເສີມ ກະສິກຳສະອາດ ຊຶ່ງກໍ່ຄື ກະສິກຳອິນຊີ ແລະ ກະສິກຳທີ່ດີ (GAP) ໂດຍອີງໃສ່ຄວາມຕ້ອງການຂອງຕະຫຼາດ ໃນບັນດາແຂວງເປົ້າໝາຍ.

ວຽກງານກົດຈະກຳ ລ່າສຸດ ຂອງໂຄງການ

ການສາທິດຕົວຈິງ (OJT) ກ່ຽວກັບ “ການຂ້າເຊື້ອພະຍາດ ແລະ ການປົມດິນ ດ້ວຍແສງແດດ” ໃຫ້ແກ່ ສະມາຊິກກຸ່ມຊາວສວນ ໂດຍ ສູນມາດຕະຖານ ກະສິກຳສະອາດ (CASC), ກົມປູກຝັງ

ການເຮັດທົດລອງ ກ່ຽວກັບ “ການຂ້າເຊື້ອພະຍາດ ແລະ ການປົມດິນ ດ້ວຍແສງແດດ” ໄດ້ດຳເນີນການ ໃນວັນສຸກ ທີ 11 ກຸມພາ ທີ່ສວນສາທິດ ຂອງສູນມາດຕະຖານ ກະສິກຳສະອາດ (CASC) ບ້ານເວີນຄຳ ຕາມທີ່ໄດ້ອອກຂ່າວ ໃນສະບັບ ທີ 12 ເດືອນກຸມພາ 2021. ທັງນີ້ ໄດ້ມີການສະຫຼຸບຜົນໄດ້ຮັບ ໃນວັນທີ 26 ເດືອນມີນາ 2021. ເຖິງແມ່ນວ່າ ຈະມີຄວາມກັງວົນ ກ່ຽວກັບການຂາດນ້ຳ ໃນຊັ້ນທາງກາງຂອງດິນ, ແຕ່ກໍ່ມີການຢືນຢັນວ່າ ການປົມດິນແບບບໍ່ໃຊ້ອີກຊີແຊນ (ການຂ້າເຊື້ອພະຍາດໃນດິນ ແບບບໍ່ໃຊ້ອີກຊີແຊນ ທາງຊີວະພາບ) ໄດ້ປະສິດຜົນສຳເລັດ. ໃນບາດກ້າວຕໍ່ໄປ, ວິຊາການ ຂອງ CASC ຈະດຳເນີນການເຮັດທົດລອງຜັນຂະຫຍາຍໃຫ້ແກ່ ຊາວສວນ ຜ່ານຮູບແບບການສາທິດຕົວຈິງ (OJT) ໃນວັນທີ 9 ເມສາ 2021.



ໝາກເລັ່ນນ້ອຍທີ່ໄດ້ຮັບຄວາມເສຍຫາຍຈາກພະຍາດໃບໄໝ້ ຫຼື ແບກທີເຣຍທີ່ເຮັດໃຫ້ເກີດການຫ່ຽວແຫ້ງຂອງໃບ ແລະ ລຳຕົ້ນ

ເອົາຂີ້ງົວ ແລະ ຮຳ ມາຫວ່ານປະສົມກັນໃສ່ໜານປູກ. ຕໍ່ຈາກນັ້ນ ກໍ່ທົດດ້ວຍນ້ຳລະລາຍອີເອັມ (EM) ແລະ ກາກນ້ຳຕານ ແບບເຈືອຈາງ



ສະມາຊິກຊາວສວນ ທີ່ດຳເນີນການເຮັດທົດລອງ “ການຂ້າເຊື້ອພະຍາດ ແລະ ການປົມດິນ ດ້ວຍແສງແດດ” ກໍ່ຄື ທ່ານ ສັນຕິພາບ ວົງພັກດີ, ຫົວໜ້າກຸ່ມກະສິກຳອິນຊີ ບ້ານຊາຍຟອງເໜືອ (ຕາມທີ່ອອກຂ່າວ ໃນສະບັບ ທີ 10 ເດືອນຕຸລາ 2020). ເຖິງແມ່ນວ່າຜິດຜັກທີ່ປູກ ຢູ່ໃນສວນຂອງລາວ ສ່ວນຫຼາຍແມ່ນໝາກເລັ່ນນ້ອຍແນວຝັນ ມາແຕ່ຕ່າງປະເທດ, ແຕ່ກໍ່ມີປັນຫາ ກ່ຽວກັບ ການປູກຊ້ຳທີ່ໄດ້ຮັບຄວາມເສຍຫາຍຈາກພະຍາດໃບໄໝ້ ຫຼື ແບກທີເຣຍທີ່ເຮັດ

ໃຫ້ເກີດການຫ່ຽວແຫ້ງ ຂອງໃບ ແລະ ລຳຕົ້ນ ແລະ ພະຍາດອື່ນໆ. ຊຶ່ງຈຸດປະສົງ ຂອງການເຮັດທົດລອງ ຜັນຂະຫຍາຍ ນີ້, ກໍ່ເພື່ອໃຫ້ຊາວສວນ ເປັນຜູ້ດຳເນີນການ ແລະ ນຳໃຊ້ເຕັກນິກ ດ້ວຍຕົວເອງ ແລະ ອີກຈຸດປະສົງໜຶ່ງ ກໍ່ເພື່ອການຖ່າຍທຳ ວິດີໂອ ທີ່ສະແດງໃຫ້ເຫັນ ເຕັກນິກການກະເສດ ອີກແບບໜຶ່ງ. ດ້ວຍກົດຈະກຳ ແລະ ພາກປະຕິບັດຕົວຈິງ ເຫຼົ່ານີ້ ຈຶ່ງເຮັດໃຫ້ຄວາມສາມາດໃນການຜັນຂະຫຍາຍ ຂອງວິຊາການ CASC ມີການປັບປຸງທີ່ດີຂຶ້ນ.



ທ່ານ ສັນຕິພາບ (ຊ້າຍ) ແລະ ວິຊາການ CASC

ຕະຫຼາດກະສິກຳອິນຊີ ເປີດໃໝ່ ໃນນະຄອນຫຼວງວຽງຈັນ

ຕາມທີ່ໄດ້ອອກຂ່າວ ໃນສະບັບ ທີ 13, ຜົນການສຳຫຼວດຂໍ້ມູນຕະຫຼາດຊາວສວນ ກະສິກຳອິນຊີ ທີ່ຊື່ໃຫ້ເຫັນຄວາມຕ້ອງການສູງຂຶ້ນ ສຳລັບ ຜະລິດຕະພັນ ກະສິກຳອິນຊີ ຢູ່ນະຄອນຫຼວງວຽງຈັນ.



ທ່ານ ອິນແສງ ສະມາຊິກຈາກກຸ່ມບ້ານທ່າຊ້າງ ມາຂາຍຜົນຜະລິດທີ່ຕະຫຼາດລາວ-ສຳພັນ

ເພື່ອຕອບສະໜອງຄວາມຕ້ອງການ ຂອງຜູ້ບໍລິໂພກ ພ້ອມທັງໂຄສະນາ ຊຸກຍູ້ສິ່ງເສີມການຂາຍ ຜົນຜະລິດກະສິກຳອິນຊີ ໃຫ້ກວ້າງຂວາງກວ່າເກົ່າ, ພະແນກກະສິກຳ ແລະ ປ່າໄມ້ນະຄອນຫຼວງວຽງຈັນ ສົມທົບກັບຫ້ອງການກະສິກຳເມືອງສີໂຄດຕະບອງ ແລະ ເມືອງຈັນທະບູລີ ພ້ອມກັບ ຄະນະບໍລິຫານງານກຸ່ມກະສິກຳອິນຊີນະຄອນຫຼວງ ແລະ ເຈົ້າຂອງຕະຫຼາດ ໄດ້ຮ່ວມກັນເປີດຕະຫຼາດກະສິກຳອິນຊີຂຶ້ນ 2 ແຫ່ງຄື: ແຫ່ງທີ 1 ທີ່ ຕະຫຼາດລາວ-ສຳພັນ ຕັ້ງຢູ່ ບ້ານຊຳເກດ ເມືອງສີໂຄດຕະບອງ, ນະຄອນຫຼວງວຽງຈັນ. ເປີດຂາຍທຸກວັນອາທິດ ເວລາ 14:00 ຫາ 18:00 ໂມງ ເຊິ່ງເລີ່ມຂາຍຕັ້ງແຕ່ວັນທີ 18 ຕຸລາ

2020 ເປັນຕົ້ນມາ, ສະເລ່ຍຊາວສວນທີ່ມາຂາຍແມ່ນ 20-25 ຄົນ ກວມເອົາສະເລ່ຍ 30 ໂຕະ (ສະເພາະລະດູແລ້ງ). ສ່ວນຫຼາຍຊາວສວນທີ່ໄປຂາຍ ແມ່ນມາຈາກບ້ານໂນນແຕ້, ທ່າຊ້າງ, ຊຽງດາ ແລະ ສົມສະຫວັນ

ແຫ່ງທີ 2 ທີ່ ຕະຫຼາດທົ່ງຂັນຄຳ (ທາງເຂົ້າດ້ານໜ້າຂອງສູນການຄ້າ). ຕະຫຼາດຕັ້ງຢູ່ບ້ານທົ່ງຂັນຄຳ ເມືອງຈັນທະບູລີ ນະຄອນຫຼວງວຽງຈັນ. ເປີດຂາຍທຸກໆວັນອາທິດ ເວລາ 06:00 ຫາ 14:00 ເລີ່ມຂາຍຕັ້ງແຕ່ວັນທີ 28 ມີນາ 2021 ເປັນຕົ້ນມາ. ໃນເບື້ອງຕົ້ນ ຕະຫຼາດຈະຈັດສັນໂຕະໃຫ້ຊາວສວນ ເພື່ອຂາຍສິນຄ້າ 40 ໂຕະ ໂດຍມີກຸ່ມບ້ານທ່າຊ້າງ, ໂນນແຕ້, ໂຄກຊາຍ, ຊາຍຟອງເໜືອ ແລະ ບຸ່ງຟ້າວ ເຂົ້າໄປຂາຍທີ່ສູນການຄ້າທົ່ງຂັນຄຳ.



ບັນຍາກາດການຂາຍມື້ທຳອິດ ທີ່ຕະຫຼາດທົ່ງຂັນຄຳ

ແຜນການໃນຕໍ່ໜ້າ ພະແນກກະສິກຳ ແລະ ປ່າໄມ້ນະຄອນຫຼວງວຽງຈັນ ແລະ ຄະນະບໍລິຫານງານກຸ່ມກະສິກຳອິນຊີ ນະຄອນຫຼວງ ຈະຂະຫຍາຍຊ່ອງທາງການຂາຍຜົນຜະລິດກະສິກຳອິນຊີ ຢ່າງໜ້ອຍ 1 ເມືອງ ຕໍ່ 1 ຕະຫຼາດ ໃນອານາຄົດ.

ການຮັບ ນັກສຶກສາຝຶກງານ ຈາກ ສຳນັກງານໃຫຍ່ ອົງການໄຈກ້າ ປະຈຳລາວ



Mr. Sakuma (left) and Internship (right)

ສຸພາລັກ ພັນມະນີ, ນັກສຶກສາ ສາຂາ ພັດທະນາຊຸມຊົນ ແລະ ຊົນນະບົດ ປີ 4 ຂອງ ມະຫາວິທະຍາໄລ ແຫ່ງຊາດ, ເປັນນັກສຶກສາຝຶກງານ ຢູ່ທີ່ ອົງການຮ່ວມມືສາກົນຢີປຸ່ນ ປະຈຳລາວ ແລະ ໄດ້ມີໂອກາດລົງຝຶກຊົ່ວຄາວ ຢູ່ທີ່ ໂຄງການພັດທະນາ ກະສິກຳສະອາດ ເປັນເວລາ 1 ອາທິດ. ຕະຫຼອດໄລຍະເວລາ ໜຶ່ງອາທິດ ຂອງການຝຶກງານ, ໃນເບື້ອງຕົ້ນ ນ້ອງມີຄວາມກັງວົນໃຈຫຼາຍ, ຢ້ານວ່າຈະບໍ່ສາມາດປັບໂຕ ເຂົ້າກັບ ພະນັກງານ ແລະ ຊ່ຽວຊານຢີປຸ່ນ ຢູ່ທີ່ນີ້ໄດ້, ແຕ່ຍ້ອນຄວາມໃຈດີ ແລະ ໄດ້ຮັບການຕ້ອນຮັບ ເປັນຢ່າງດີ ຈາກພະນັກງານ ແລະ ຊ່ຽວຊານ, ເຊິ່ງເພີ່ນໄດ້ເອົາໃຈໃສ່ສິດສອນວຽກ,

ອຳນວຍຄວາມສະດວກ, ຊ່ວຍແນະນຳ ແລະ ຊ່ວຍເຫຼືອ ຂ້າພະເຈົ້າຢ່າງເຕັມທີ່ ເຮັດໃຫ້ ຂ້າພະເຈົ້າ ສາມາດເຮັດວຽກໄດ້ເຕັມເມັດເຕັມໜ່ວຍ ຕາມເວລາ. ນອກນັ້ນຍັງໄດ້ມີໂອກາດໄດ້ລົງໄປຝຶນທີ່ການຜະລິດ ແລະ ຕະຫຼາດ ຂອງຊາວສວນ ອີກດ້ວຍ. ຕໍ່ກັບໂອກາດທີ່ຫາໄດ້ຍາກ ຄືດັ່ງກ່າວ ຂ້າພະເຈົ້າ ຮູ້ສຶກດີໃຈຫຼາຍ ທີ່ໄດ້ຮັບໂອກາດນີ້ມາ. ຂ້າພະເຈົ້າ ຈະນຳເອົາທຸກໆ ບົດຮຽນ ແລະ ຄຳບອກສອນ ໄປປັບໃຊ້ໃຫ້ເກີດປະໂຫຍດ ກັບວຽກງານໃນອານາຄົດ.”

ສຽງຈາກ ສວນຜັກອິນຊີ

ໃນສະບັບນີ້, ມີການລວບລວມ ຄຳຄິດເຫັນ ຂອງບຸກຄົນສຳຄັນໆ ທີ່ກ່ຽວຂ້ອງກັບ ການສົ່ງເສີມກະສິກຳອິນຊີ ໃນບັນດາແຂວງເປົ້າໝາຍ. ພວກເຮົາ ຂໍນຳສະເໜີ ຫ້ອງວິໄຈພືດ ແລະ ສັດ ທີ່ຂຶ້ນກັບພະແນກ ກະສິກຳ ແລະ ປ່າໄມ້ ນະຄອນຫຼວງວຽງຈັນ, ເຊິ່ງດຳເນີນການທົດສອບສານເຄມີຕົກຄ້າງ ໃນພືດຜັກ ທຸກໆ ໜຶ່ງ ຫາ ສອງເດືອນ ຢູ່ທີ່ຕະຫຼາດ ຊາວສວນກະສິກຳອິນຊີ ສູນການຄ້າ ລາວ-ໄອເຕັກ.



ທັງ 3 ທ່ານ ເປັນນັກວິຊາການ ຂອງ ຂະແໜງປູກຝັງປະຈຳຢູ່ ຫ້ອງວິໄຈ ພືດ ແລະ ສັດ

ຕັ້ງແຕ່ປີ 2019, ຫ້ອງວິໄຈ ພືດ ແລະ ສັດ ໄດ້ດຳເນີນການທົດສອບສານເຄມີຕົກຄ້າງ ເພື່ອກວດຫາ ສານເຄມີຕົກຄ້າງ ຈາກການໃຊ້ຢາປາບສັດຕູພືດທີ່ໃຊ້ທົ່ວໄປ ລວມທັງຢາຂ້າແມງໄມ້ ປະເພດອັອກກາໂນຟໍອດສະຟໍລັສ organophosphorus ແລະ ຄາບາເມຕ carbamate. ການກວດສອບ ບໍ່ມີພຽງແຕ່ຢູ່ຕະຫຼາດ ຊາວສວນກະສິກຳອິນຊີ ເທົ່ານັ້ນ, ແຕ່ຍັງມີການກວດສອບ ຢູ່ຕະຫຼາດທົ່ວໄປ ໃນນະຄອນຫຼວງວຽງຈັນ ນຳອີກ. ທາງຫ້ອງວິໄຈ ໃຫ້ບໍລິການວິໄຈ ໃນລາຄາ 100,000 ກີບ (ປະມານ 11 ໂດລາສະຫະລັດ) ຕໍ່ 1 ຕົວຢ່າງ. ມີວິຊາການ 3 ທ່ານ ຈາກຂະແໜງປູກຝັງ ປະຈຳຢູ່ຫ້ອງວິໄຈ ເປັນຜູ້ດຳເນີນການທົດສອບ. ວິຊາການ ທັງສາມ ມີຄວາມຮູ້ ກ່ຽວກັບ ວິທີດຳເນີນການທົດສອບ ໂດຍຜ່ານການຝຶກອົບຮົມທີ່ ສູນປ້ອງກັນ ແລະ ກັກກັນພືດ ສາລາຄຳ. ທ່ານຄຳໄຂ ພູນສີມວັນ, ຫົວໜ້າ ຫ້ອງວິໄຈ ພືດ ແລະ ສັດ ກ່າວວ່າ: “ຜູ້ບໍລິໂພກ ສ່ວນຫຼາຍ ມີຄວາມສົງໄສ ວ່າ ພືດຜັກອິນຊີ ນີ້ ເປັນຜະລິດຕະພັນອິນຊີ ແທ້ ຫຼື ບໍ່, ຍ້ອນແນວນັ້ນ ບັນດາຜູ້ບໍລິໂພກ ຈຶ່ງໃຫ້ຄວາມສົນໃຈໃນການທົດສອບສານເຄມີຕົກຄ້າງ ໃນພືດຜັກ”. ບາງຄັ້ງ ກໍມີການກວດພົບ ສານເຄມີຕົກຄ້າງ ໃນພືດຜັກ ຢູ່ໃນຕະຫຼາດທົ່ວໄປ ໂດຍສະເພາະໃນລະດູຝົນ. ເຖິງຢ່າງໃດກໍຕາມ, ບໍ່ເຄີຍມີການກວດພົບ ສານເຄມີຕົກຄ້າງ ໃນລະດັບອັນຕະລາຍ ຢູ່ຕະຫຼາດ ຊາວສວນກະສິກຳອິນຊີ. ທາງໂຄງການ ໄດ້ຖ່າຍທຳວິດີໂອກ່ຽວກັບ ການທົດສອບຫາສານເຄມີຕົກຄ້າງໃນພືດຜັກ ທີ່ເຮັດການທົດສອບ ຢູ່ຕະຫຼາດ ຊາວສວນກະສິກຳອິນຊີ ສູນການຄ້າ ລາວ-ໄອເຕັກ ໃນວັນທີ 3 ເມສາ 2021. ຊຶ່ງມີການທົດສອບຕົວຢ່າງ ຜັກ ແລະ ໝາກໄມ້ ທີ່ຂາຍຢູ່ໃນຕະຫຼາດ 10 ຊະນິດ ແລະ ບໍ່ພົບສານເຄມີຕົກຄ້າງ ໃນຕົວຢ່າງທັງໝົດ ທີ່ນຳມາທົດສອບ.

